

# قرنیہ کی بیوند کاری کا مسئلہ

مولانا محمد طاہر

میڈیکل سائنس اور طب جدید کی حیرت انگیز ترقی نے جو کٹھے دکھائے ہیں ان میں سے ایک یہ کہ نابینا آدمی کی آنکھ میں مردہ کی آنکھ کی قرنیہ پیوست کر دی جاتی ہے تو وہ بینا ہو جاتا اور خود دیکھنے لگتا ہے اور یہ تجربہ ٹیہی حد تک کامیاب ثابت ہوا ہے چنانچہ ہر ملک میں ایسے افراد دیکھے جاسکتے ہیں جو پہلے نابینا تھے اور اب بینا ہیں۔ اس چیز کے پیش نظر اب ہر ملک میں یہ ہو رہا ہے کہ بعض لوگ انسانی ہمدردی کے جذبہ سے زندگی میں یہ وصیت کر جاتے ہیں کہ ان کے مرنے کے بعد ان کی آنکھیں نکال کر کسی نابینا کو لگا دی جائیں، اور پھر ہر ملک میں ایسے ادارے قائم ہیں جو یہ خدمت انجام دیتے ہیں، یعنی مرنے والے کی وصیت کے مطابق اس کی آنکھیں اخذ کر لیتے، انہیں خاص طریقہ سے محفوظ رکھتے اور پھر حسب ضرورت نابینا افراد کو لگا دیتے ہیں۔

آپ کو یہ سن کر تعجب ہو گا کہ آنکھوں کی وصیت کے معاملہ میں بد مذہب کے لوگ صعب سے آگے ہی سری لنکا میں جہاں زیادہ تر بد مذہب کے لوگ ہیں اکثر لوگ ایسی وصیت کر جاتے ہیں اور پھر ان کی وصیت کے نتیجہ میں اتنی زیادہ آنکھیں حاصل ہو جاتی ہیں کہ سری لنکا اپنی ضرورت سے زائد آنکھیں دوسرے ممالک کو بطور عطیہ بھیجتا ہے، یورپ اور امریکہ وغیرہ کے عیسائی بھی اب اس خدمت میں کافی حصہ لے رہے ہیں، پوپ اعظم نے تو باقاعدہ اس کے جواز کا اعلان کیا اور عیسائیوں کو اس خدمت میں حصہ لینے کی ترغیب دلائی ہے، لیکن مسلمان اس معاملے میں بہت چمچے ہیں اور اس کی وجہ یہ کہ مسلمان علماء کے مابین اس مسئلے کے متعلق اختلاف ہے بعض اس کو جائز اور بعض ناجائز کہتے ہیں جس کی کچھ تفصیل حسب ذیل ہے۔

آج سے تقریباً اٹھائیس سال پہلے ۱۹۵۱ء میں مصر کے اندر طرابلس کے نام سے ایک ادارہ قائم ہوا

جس کا مقصد مردہ انسانوں کی آنکھیں حاصل کرنا اور پھر نابینا افراد کو لگانا تھا، حکومت مصر نے اسے پسند کیا اور اسکی جوصل افزائی فرمائی اور ۱۹۵۲ء میں اپنے مفتی اعظم سے پوچھا کہ کیا حکومت کوئی ایسا قانون بنا سکتی ہے جس کے مطابق ہر مرنے والے کی آنکھ افذکر کے دارالابصار میں محفوظ کر لی جائیں اور پھر حسب ضرورت نابینا افراد کو لگائی جاتی رہیں، اس کے جواب میں مفتی اعظم نے بطور فتویٰ جو لکھا اس کا حاصل یہ کہ حکومت ایسا کوئی قانون عام تو نہیں بنا سکتی کیونکہ اس سے مرینوالوں کے ورثاء کی طرف سے فتنہ و فساد اٹھنے کا اندیشہ ہے، البتہ جو مردے سے لاوارث قسم کے ہوں یا جنہیں سزائے موت مل چکی ہو دارالابصار کے لئے ان کی آنکھیں افذکر کی جا سکتی ہیں، مگر یا مفتی صاحب نے اس کے جواز کا فتویٰ دیا کہ زندہ نابینا آدمی کو لگانے کے لئے مردہ آدمی کی آنکھیں افذکر کی جا سکتی ہیں کیونکہ لاوارث مردہ بھی تو آخر آدمی ہی کا مردہ ہے، یہ دوسری بات ہے کہ انہوں نے ورثاء کی طرف سے اٹھنے والے مقصد کے پیش نظر ہر مردہ کی آنکھیں افذکر کرنے کو جائز نہیں کہا، اسی طرح انہوں نے اس کے بھی جواز کا فتویٰ دیا کہ زندہ نابینا آدمی کو مردہ آدمی کی آنکھیں لگائی جا سکتی ہیں۔ اس کے بعد کئی دوسرے عرب حاکم کے علماء کرام نے بھی اس کے جواز کا فتویٰ دیا جیسے اردن اور سعودی عرب وغیرہ۔

لیکن اس کے برخلاف بعض غیر پاک و ہند کے علماء کرام نے عموماً اسی معاملہ کو ناجائز کہا اور اس کے عدم جواز کا فتویٰ دیا، ان کے فتوے کا مطلب یہ کہ نہ کسی مسلمان کے لئے ایسی وصیت کننا جائز ہے کہ میرے مرنے کے بعد میری آنکھیں کسی نابینا کو لگانے کے لئے نکالی جائیں اور نہ ایسی وصیت پر عمل کرنا جائز ہے اور نہ کسی مردہ آدمی کی آنکھیں کسی زندہ آدمی کو لگانا جائز ہے۔

اس کا صاف مطلب یہ ہوا کہ قرنیہ کی چونڈکاری کے مسئلہ میں علماء اسلام کے درمیان اختلاف ہے بعض علماء کے نزدیک یہ معاملہ شرعاً جائز ہے اور بعض کے نزدیک شرعاً ناجائز، اور دونوں فریق اپنے اپنے قول اور موقف کی صحت کے لئے شریعت اسلامیہ کا نام لیتے اور قرآن و حدیث سے استدلال کرتے ہیں۔

اور پھر چونکہ بلحاظ واقعہ یہ ممکن نہیں کہ ایک ہی دین و شریعت میں ایک چیز بیک وقت جائز بھی ہو اور ناجائز بھی کیونکہ یہ کھلا ہوا تضاد ہے جو کسی صحیح دین و شریعت میں نہیں ہو سکتا لہذا یہ ماننا ٹھیکے گا کہ مسئلہ مذکور میں علماء اسلام کی جو دو متضاد رائیں ہیں ان میں سے ایک بلحاظ واقعہ صحیح اور دوسری ضرور غلط ہے لیکن یہ کہ ان

میں سے کونسی رائے صحیح اور کونسی غلط اور کونسی اسلام کے مطابق اور کونسی مخالف ہے، اس کا تعین اور فیصلہ ہو سکتا ہے تو صرف ان دلائل کے علمی تجزیے اور تحقیقی جائزے سے ہی ہو سکتا ہے جو ہر فریق نے اپنی اپنی رائے کے ثبوت میں پیش کئے اور ان پر اس نے اپنے قول اور موقف کی بنیاد رکھی ہے۔

لہذا ہم اس مضمون میں فریقین کے دلائل کا بے لاگ جائزہ لینا اور ان کا منطقی تجزیہ پیش کرنا چاہتے ہیں جس سے حقیقت حال کا صحیح اندازہ ہو سکے اور یہ سمجھنے میں مدد مل سکے کہ دلائل کے لحاظ سے کون سی رائے صحیح اور کونسی غلط ہے۔

تو ایسے پہلے ان علماء کرام کے دلائل کا ملاحظہ فرمائیے جو قرنیہ کی بیوند کاری کو ناجائز اور حرام کہتے ہیں، ان حضرات کی پہلی اور بڑی دلیل یہ ہے:

### پہلی دلیل

کہ چونکہ قرنیہ کی بیوند کاری میں مردہ آدمی کی لاش سے آنکھیں نکالنی پڑتی ہیں اور مردہ آدمی کی لاش میں قطع و برید کا عمل مکرم آدمیت کے منافی اور انسانیت کی ہتک اور توہین ہے، اور چونکہ آدمی کی زندہ ہو یا مردہ مکرم واجب اور ہتک و توہین حرام ہے لہذا جو عمل مکرم آدمیت کے منافی اور توہین انسانیت کا موجب ہو وہ حرام اور ناجائز ہے لہذا یہ کہ قرنیہ کی بیوند کاری حرام و ناجائز ہے۔

مکرم آدمیت سے متعلق یہ حضرات بطور دلیل قرآن مجید کی یہ آیت پیش کرتے ہیں:

وَلَقَدْ كَتَبْنَا إِلَىٰ آدَمَ أَنْ لَا يَأْتِيَ الْبَعْثَ فَإِذَا يَنْزِلُ فِي السَّمَاءِ وَالْبَحْرِ وَرَفَعْنَا هَهُنَا مِنَ السَّمَاوَاتِ وَفَضَّلْنَا هَهُنَا عَلَىٰ كَثِيرٍ مِمَّنْ خَلَقْنَا فَقِيْلًا۔ (الاسراء)

(ترجمہ) اے شک ہم نے ہی آدم کو قابل مکرم بنایا اور انہیں غفلکی اور تری میں سوار کیا، اور ہا کیزہ چیزوں سے ان کو رزق دیا اور اپنی مخلوق میں سے بہت سوں پر انہیں فضیلت و بھتری دی۔

اس کی مزید تائید میں کچھ دوسری قرآنی آیات بھی پیش کی جاتی ہیں جیسے:

وَلَقَدْ خَلَقْنَا الْإِنْسَانَ فِي أَحْسَنِ تَقْوِيمٍ ه۔ (سورۃ البین)

اور بے شک ہم نے انسان کو بہترین شکل و صورت میں پیدا کیا۔

هُوَ الَّذِي خَلَقَ لَكُمْ مِمَّا فِي الْأَرْضِ جَمِيعًا هَـ . وہ اللہ ہے جس نے تمہارے خاندان کے لئے زمین کی سب چیزوں کو پیدا فرمایا۔ (سورۃ البقرہ)

اور توہین مردہ کی تکریم اور ممانعت کے لئے دو حدیثیں پیش کی جاتی ہیں، ایک وہ حدیث جس میں غلطی سے منع فرمایا گیا ہے، مثلہ کے معنی ہیں دشمن کو ہلاک کرنے کے بعد اس کی لاش کو مسخ کرنے کے لئے تاکہ کان و طیور کاٹ دینا تاکہ وہ چھپا نہ جاسکے اور اس کی مزید تزیین ہو۔

اور دوسری وہ حدیث جس میں فرمایا گیا ہے کہ کی میت کی ہڈی توڑنا، اور جو نکر زندہ انسان کی ہڈی توڑنا گناہ اور حرام ہے لہذا مردہ انسانی کی ہڈی وغیرہ توڑنا بھی گناہ اور حرام ہے۔

بہتر ہو گا کہ ان حضرات کی دوسری دلیل نقل کرنے سے پیشتر، اس پہلی دلیل کا تحقیقی جائزہ لیا اور منطقی تجزیہ کیا جائے اور یہ دیکھا جائے کہ اس دلیل سے وہ دعویٰ ثابت ہوتا ہے یا نہیں جسے ثابت کرنے کے لئے یہ دلیل پیش کی گئی ہے۔

میں سمجھتا ہوں جو میں اس میں غور و فکر کرے اور اس کا تحقیقی جائزہ لے وہ ضرور کہے گا کہ اس دلیل سے دعویٰ مذکور نہ صرف یہ کہ ثابت نہیں ہوتا بلکہ الٹا کمزور پڑتا ہے۔

اس دلیل سے دعویٰ مذکور اس وجہ سے ثابت نہیں ہوتا کہ یہ دلیل دوسرے دو چسپاں ہی نہیں ہوتی، منطق کی زبان میں یہ بات اس طرح کہی جاسکتی ہے کہ اس دلیل کے دو مقدمات میں سے ایک مقدمہ صحیح اور دوسرا غلط اور ناقابل تسلیم ہے، یعنی اس کا کبریٰ تو صحیح لیکن صغریٰ غلط ہے لہذا اس دلیل سے اخذ کیا ہوا نتیجہ غلط ہے۔ صغریٰ اس دلیل کا ہے، اندھے آدمی کی بینائی کی خاطر مردہ آدمی کی آنکھیں اخذ کرنا ایسا عمل ہے جو تکریم ہی آدم کے منافی اور توہین انسانیت کا موجب ہے۔ اور کبریٰ ہے: جو عمل تکریم ہی آدم کے منافی اور توہین انسانیت کا موجب ہو وہ حرام اور ناجائز ہے۔ اور اس کا نتیجہ یہ کہ مردہ آدمی کی آنکھیں اخذ کرنا حرام و ناجائز ہے۔

اس دلیل کا صغریٰ یعنی یہ کہنا کہ اندھے آدمی کی بینائی کی خاطر مردہ آدمی کی آنکھیں اخذ کرنا تکریم ہی آدم کے منافی اور توہین انسانیت کا موجب ہے۔ صحیح نہیں، اور اس کی وجہ یہ کہ تکریم اور توہین کا تعلق دراصل

انسان کے قصد و ارادے سے ہوتا ہے چنانچہ ایک ہی عمل ایک قصد و ارادے سے تکمیل کا عمل اور دوسرے قصد و ارادے سے تو بین کامل قرار پاتا ہے مثلاً وہ تھپڑ جو تادیب کی غرض سے باپ اپنے بیٹے کو اور تعلیم و تربیت کی غرض سے استاد اپنے شاگرد کو مارتا ہے اُسے نہ تکمیل آدمیت کے منافی سمجھا جاتا ہے اور نہ تو بین انسانیت کا موجب، لیکن وہی تھپڑ جب ایک دشمن دوسرے کو اذیت پہنچانے اور ذلیل کرنے کی غرض سے مارتا ہے تو اُسے آدمی کی جھک و تو بین سمجھا جاتا اور قابل سزا جرم قرار دیا جاتا ہے۔ اسی طریقے سے جب ایک ڈاکٹر اس قصد و غرض سے کسی مرلین آدمی کا کوئی عضو کاٹ دیتا ہے کہ اس کا باقی جسم محفوظ ہو جائے تو اس کے اس عمل کو نہ آدمیت کی تو بین اور نہ کوئی جرم خیال کیا جاتا ہے، لیکن جب وہی عضو کوئی شخص دوسرے کو اذیت پہنچانے اور اپنا غصہ ٹھنڈا کرنے کی غرض سے کاٹتا ہے تو اُسے آدمیت کی جھک و تو بین اور قابل قصاص و دیت جرم باور کیا جاتا ہے۔

ٹھیکہ ہی حال ایک مردہ آدمی کی لاش میں قطع و برید کا بھی ہے، اگر وہ قطع و برید دشمنی کے جذبے سے اور محض لاش کو بگاڑنے اور ذلیل کرنے کی غرض سے ہو جیسا کہ مشلہ میں ہوتا ہے تو یہ یقیناً اسلام کے نزدیک حرام و ناجائز ہے کیونکہ اس میں آدمی کی کھلی ہوئی تو بین ہے اور اس سے میت کے ورثہ کو ضرور اذیت پہنچتی ہے، اسی طرح آدمی کی مردہ لاش میں پیر جھاڑ اور قطع و برید کا ایسا عمل جس میں زندہ آدمیوں کا کوئی فائدہ نہ ہو آدمی کی تو بین اور حرام و ناجائز عمل ہے اگرچہ وہ عداوت کے جذبے اور لاش کو بگاڑنے کی غرض سے نہ ہو، نیز انسانی لاش کے اندر قطع و برید کا ایسا تعریف جس کا مقصد کسی غیر انسان مثلاً بندر وغیرہ کو فائدہ پہنچانا ہو وہ بھی انسانی تو بین کے مترادف اور حرام و ناجائز قرار پاتا ہے۔

لیکن اگر وہ قطع و برید اور پیر جھاڑ کا عمل نفرت و عداوت کے جذبے سے اور لاش کو بگاڑنے اور رسوا کرنے کی غرض سے نہ ہو بلکہ احترام کا احساس کے ساتھ اور دوسرے ضرورت مند آدمی کے فائدہ کے لئے ہو، تو یہ نہ تکمیل آدمیت کے منافی قرار پاتا اور نہ تو بین انسانیت کی تعریف میں آتا ہے لہذا وہ حرام و ناجائز نہیں ہو سکتا چنانچہ یہی وجہ ہے کہ فقہائے اسلام نے انسان کے میت اور آدمی کی لاش میں بھورت پیر جھاڑ اور قطع و برید کو ایسی تشکروں کو جائز قرار دیا ہے جن میں زندہ انسانوں کے لئے کوئی فائدہ ہوتا ہے، ذیل میں وہ

شکیں ملاحظہ فرمائیے :-

- ۱۔ مردہ ماں کے پیٹ میں زندہ بچہ ہو تو اسے نکالنے کے لئے مردہ ماں کا پیٹ چیرنا جائز ہے۔
  - ۲۔ زندہ ماں کے پیٹ میں مردہ بچہ ہو اور وہ سولے ٹکڑے ٹکڑے کر کے نکالا جاسکتا ہو تو اس کے ٹکڑے کر کے نکالنا جائز ہے۔
  - ۳۔ ایسے کنوئیں میں آدمی کی لاش ہو جس کے پانی کی زندہ لوگوں کو ضرورت ہوتی ہے اور لاش سالم نہ نکل سکتی ہو بلکہ ٹکڑے کر کے ہی نکل سکتی ہو تو اس کے ٹکڑے کر کے نکالنا جائز ہے۔
  - ۴۔ میت کے پیٹ میں کوئی قیمتی پتھر یا سونا ہو جو اس نے زندگی میں نکل لیا تھا تو اسے نکالنے کے لئے اس کا پیٹ چاک کرنا جائز ہے۔
  - ۵۔ سب کے مضطر آدمی کو جب کھانے کے لئے دوسری کوئی چیز نہ ملے تو وہ مردہ آدمی کا گوشت کاٹ کر بقدر ضرورت کھا سکتا ہے۔
  - ۶۔ غیر طبعی موت کی صورت میں جب موت کا سبب معلوم کرنا ضروری ہو اور لاش کے چیر بھاڑ اور پوسٹ مارٹم کے بغیر ممکن نہ ہو تو چیر بھاڑ کرنا جائز ہے۔
- غور و فکر سے کام لیا جائے تو یہ چھ جزیئے ہیں جن کا قاعدہ کلیہ کے تحت آتے ہیں وہ یہ کہ زندہ آدمیوں کی ایسی ضرورت اور منفعت جو مردہ آدمی کی لاش میں چیر بھاڑ اور قطع و برید کے بغیر پوری نہ ہو سکتی ہو اس کی خاطر آدمی کی مردہ لاش میں چیر بھاڑ اور قطع و برید کا عمل جائز ہوتا ہے۔
- اسی طرح مذکورہ فقہی جزیئوں سے ایک یہ بات بھی سامنے آتی ہے کہ جو فقہاء کلام ان جزیئوں کے قائل ہیں ان کے نزدیک آدمی کے میت میں چیر بھاڑ اور قطع و برید کا ایسا عمل میت کی توہین و بے حرمتی کے تحت نہیں آتا جو میت کے احترام کو ملحوظ رکھتے ہوئے زندہ آدمی کی ضرورت کے لئے کیا گیا ہو۔ غالباً اس کی ایک وجہ یہ بھی ہو سکتی ہے کہ اس عمل کا محرم خود تکریم آدمیت کا جہذہ ہوتا ہے۔
- اس لئے کہ کسی زندہ آدمی کی ضرورت کو پورا کرنا دراصل تکریم آدمی کی متعدد شکلوں میں سے ایک شکل ہے۔
- خلاصہ یہ کہ جب مردہ لاش کے اندر قطع و برید اور چیر بھاڑ کا عمل نفرت و تذلیل کے ارادہ سے

اور محض میت کو بگاڑنے اور رسوا کرنے کی غرض سے ہو جیسا کہ مشلہ میں ہوتا ہے، یا وہ ممل کسی زندہ آدمی کی ضرورت و منفعت کے لئے ہو جو کبھی بھی میت و فضول ہو جیسا کہ مرد کی بڑی توڑنے کی صورت میں ہوتا ہے تو صرف ایسا اہل میت کی جنگ اور بے حرمتی کی تعریف میں آتا ہے جو شرعاً حرام و ناجائز ہے۔

اور چونکہ مسئلہ زیر بحث میں میت کی جو آنکھیں لی جاتی ہیں وہ نفرت و عداوت کے جذبہ سے اور میت کو بگاڑنے اور رسوا کرنے کی غرض سے نہیں بلکہ میت کا احترام کرتے ہوئے اس غرض سے لی جاتی ہیں کہ اندھے آدمی کی ضرورت پوری ہو اور وہ بینائی پاکر عزت نفس اور خود داری کے ساتھ زندگی گزار سکے اور دوسروں کا محتاج نہ رہے، لہذا جو چیز مکرم آدمیت کے منافی قرار پاتی ہے اور نہ تو بین انسانیت کی مصداق بلکہ مکرم آدمیت کی مصداق ہوتی ہے۔

اس مذکورہ تفصیل سے یہ ثابت ہوا کہ دلیل مذکورہ کا تعریفی صحیح نہیں بلکہ غلط اور باطل ہے لہذا اس دلیل سے یہ نتیجہ نکالنا کہ اندھے آدمی کی بینائی کی خاطر مردہ آدمی کی آنکھیں اٹھ کر ناجائز و حرام و ناجائز ہے صحیح غلط اور باطل ہے۔ غرضیکہ قرآن مجید کی مذکورہ آیات اور وہ مذکورہ احادیث سے کسی طرح یہ ثابت نہیں ہوتا کہ زیر بحث مسئلہ میں مردہ آنکھیں اٹھ کر ناجائز ہے اس لئے کہ جو چیز مکرم آدمیت کے منافی ہی نہیں اُسے مکرم بنی آدم والی آیت سے کیسے حرام و ناجائز ثابت کیا جاسکتا ہے۔ اسی طرح جو چیز مشلہ کی تعریف میں ہی نہیں آتی اُسے مشلہ کے مانع والی حدیث سے کیسے ممنوع و ناجائز قرار دیا جاسکتا ہے؟ اسی طریقہ سے جو چیز بڑی توڑنے کے مفہوم و مطلب ہی میں نہیں آتی اُسے میت کی بڑی توڑنے کی مانع والی حدیث سے کیوں کر حرام و ناجائز ثابت کیا جاسکتا ہے؟

## دوسری دلیل

اب ان حضرات کی دوسری دلیل ملاحظہ فرمائیے جو قرآن کی پویندکاری کو حرام و ناجائز کہتے ہیں دراصل اس دوسری دلیل کا تعلق اس دعوے سے ہے کہ کوئی مسلمان ایسی وصیت نہیں کر سکتا کہ اُس کے مرنے کے بعد اُس کی آنکھیں کسی نابینا آدمی کو لگا دی جائیں اور وہ دلیل یہ کہ چونکہ کوئی آدمی اپنے جسم کا مالک نہیں لہذا وہ اپنے جسم کے کسی عضو کے متعلق وصیت نہیں کر سکتا کیونکہ وصیت کے لئے ضروری ہے کہ جس چیز کے متعلق وصیت کی جائے وہ آدمی کی ملکوت میں ہو۔

اور اس کے ثبوت میں کہ کوئی آدمی اپنے جسم کا مالک نہیں صرف وہ حدیث نبویؐ کا پیش کی جاتی ہے جس میں خودکشی کی ممانعت ہے۔ اس حدیث سے استدلال اس طرح کیا گیا ہے کہ اگر انسان اپنے جسم کا مالک ہوتا تو اس کا اپنے آپ کو قتل کرنا، قابل عذاب جرم نہ ہوتا لیکن خودکشی والی حدیث یہ بتلاتی ہے کہ اپنے آپ کو قتل کرنا عظیم گناہ ہے جس پر آخرت میں شدید عذاب ہوگا، لہذا اس سے یہ ثابت ہوتا ہے کہ کوئی انسان اپنے جسم و جان کا مالک نہیں جب مالک نہیں تو جسم کے کسی حصہ اور عضو کے متعلق وصیت کیے کر سکتا ہے اور چونکہ آنکھیں بھی جسم کا ایک عضو اور حصہ ہیں لہذا ان کے متعلق بھی وصیت نہیں کر سکتا۔

آئیے اب اس دوسری دلیل کا تحقیقی جائزہ لیں اور یہ دیکھیں کہ اس سے وہ دعویٰ ثابت ہوتا ہے یا نہیں جسے ثابت کرنے کے لئے یہ دلیل پیش کی گئی ہے۔

اس میں شک نہیں کہ حدیث مذکور سے یہ ضرور ثابت ہے کہ خودکشی حرام اور قابل عذاب جرم ہے جس سے ایک مسلمان کو ضرور بچنا چاہئے لیکن اس حدیث میں کوئی ایک لفظ بھی ایسا نہیں جس سے یہ ثابت ہوتا ہو کہ خودکشی اس وجہ سے حرام ہے کہ انسان اپنے جسم و جان کا مالک نہیں، حدیث زیر بحث کے الفاظ یہ ہیں۔

عن ابی ہریرۃ قال قال رسول اللہ صلی اللہ علیہ وسلم: من شردی من جبل فقتل نفسه فهو فی نار جہنم یترد فی خالدًا یخلد فیہا، ومن شئت ستما فقتل نفسه فسمہ فی یدہ یتحساه فی نار جہنم خالدًا یخلد فیہا، ومن قتل نفسه بحدیۃ فحدیدہ فی یدہ یتوحاہ بہا فی بطنہ فی نار جہنم خالدًا یخلد فیہا ابدًا۔ کتاب الطب - مجمع البحاری۔

ترجمہ: حضرت ابو ہریرہ کی روایت ہے کہ رسول اللہ صلی اللہ علیہ وسلم نے فرمایا، جس نے پہاڑ سے گر کر اپنے آپ کو قتل کیا وہ جہنم کی آگ میں ہمیشہ ہمیشہ اس طرح گرتا رہے گا، جس نے زہر کا گھونٹ پی کر اپنے آپ کو قتل کیا وہ زہر اس کے ہاتھ میں ہوگی اور وہ اُسے جہنم میں ہمیشہ پیتا اور مرتا رہے گا، جس نے کسی تیز دھار کے ہتھیار مثلاً بھری، بونجر اور تلوار وغیرہ سے اپنے آپ کو قتل کیا، جہنم کے اندر وہ ہتھیار اس کے ہاتھ میں ہوگا اور وہ اُسے ہمیشہ ہمیشہ اپنے پیٹ میں گھونپتا اور خود کو قتل کرتا رہے گا۔

بہر حال اس حدیث نبویؐ میں اس کا تو صاف ذکر ہے کہ خودکشی گناہ اور حرام ہے لیکن اس کا کوئی ذکر نہیں کہ



خودکشی کیوں حرام ہے، خودکشی کے حرام ہونے کی یہ توجیہ کہ انسان اپنے جسم و جان کا مالک نہیں بعض شارحین کے ذہن کی پیداوار ہے، اور جو اس وجہ سے غلط ہے کہ اس سے قرآن و حدیث کی بکثرت نصوص کی نفی ہوتی ہے جو اس پر دلالت کرتی ہے کہ انسان اپنے جسم و جان کا مالک ہے۔

خودکشی کے حرام ہونے کی صحیح توجیہ یہ ہے کہ خودکشی کرنے والا چونکہ اپنے اختیار سے اُن لوگوں کے لئے دکھ اور اذیت کا باعث بنتا ہے جن کے ساتھ اس کا باپ، بیٹے، بھائی، شوہر، راجے، بھتیجے، دوست اور پڑوسی وغیرہ کا رشتہ اور تعلق ہوتا ہے اور جن کو اس کی موت سے ضرور رنج و مدرد پہنچتا ہے، اسی طرح وہ خودکشی کر کے اُن حقداروں کے حقوق تلف کرتا اور انہیں ضرور پہنچاتا ہے جن کے مختلف حیثیات سے اُس کے ذمہ پر حقوق ہوتے اور اس کی موت سے وہ تلف ہو جاتے ہیں اور انہیں ضرور نقصان پہنچتا ہے، بلاشبہ یہ سب کچھ طبعی موت سے بھی ہوتا ہے لیکن چونکہ طبعی موت اس کے اختیار سے نہیں ہوتی لہذا وہ تصور وار اور گنہگار نہیں ٹھہرتا، اور چونکہ اپنے اختیار سے دوسروں کو دکھ و اذیت دینا اور حتی تلفی کر کے اُن کو ضرور نقصان پہنچانا، شرعاً اور عقلاً حرام ہے لہذا خودکشی حرام اور قابل عذاب گناہ ہے۔

غور کیجئے اور بتائیے کہ خودکشی کے حرام ہونے کی یہ توجیہ قابل فہم، معقول اور قابل قبول ہے یا وہ توجیہ جو اُدھر نقل کی گئی ہے یعنی یہ کہ آدمی اپنے جسم و جان کا مالک نہیں لہذا وہ خودکشی کے غیر کی ملکیت میں ظالمانہ تصرف کرتا ہے جو حرام ہے، اس توجیہ کی اُس صورت میں ضرور گنجائش نکل سکتی تھی جب قرآن و حدیث کی کسی دوسری نص میں اس کی صراحت ہوتی کہ انسان اپنے جسم و جان کا مالک نہیں لیکن نہ صرف یہ کہ اس قسم کی کوئی نص نہیں بلکہ اس کے خلاف بکثرت ایسی نصوص موجود ہیں جو اس پر دلالت کرتی ہیں کہ انسان دوسری چیزوں کی طرح اپنے جسم و جان کا بھی مالک ہے اور اس میں ہر وہ تصرف کر سکتا ہے جو خود اس کے اور دوسروں کے لئے دنیا و آخرت میں مفید اور نفع بخش ہو۔

یہاں ضروری ہے کہ انسانی ملکیت کے مفہوم و مطلب پر کچھ بحث کی جائے اور یہ واضح کیا جائے کہ انسان کس طرح سے کسی چیز کا مالک ہوتا ہے اور اپنی ملکہ چیز میں تصرف کر سکتا ہے۔  
مسئلہ ملکیت سے متعلق جب ہم قرآن و حدیث کا مطالعہ کرتے ہیں تو سب سے پہلے جو حقیقت ہمارے

سامنے آتی ہے وہ یہ کہ کائنات کی ہر شے کا اصل حقیقی اور دائمی مالک صرف اللہ ہے جس نے ہر شے کو پیدا کیا اور وجود بخشا اور جو ہر شے کی پرورش و نگہداشت فرما رہا ہے، گویا خالق اور رب ہونے کی وجہ سے صرف اللہ ہی ہر شے کا مالک ہے، ہر شے میں چونکہ انسان اور اس کا جسم بھی شامل ہے لہذا دوسری تمام اشیاء کی طرح اس کا بھی حقیقی مالک صرف اللہ تعالیٰ ہے۔ اللہ تعالیٰ کی ملکیت کا مطلب یہ کہ اللہ تعالیٰ کو ہر شے کے اندر ہر قسم کے تصرف کا ذاتی، کلی اور دائمی اختیار ہے اور اُس کے کسی تصرف پر کسی کو اعتراض کا حق نہیں۔ ایک مسلمان کے لئے جس طرح اللہ تعالیٰ کی دوسری صفات پر ایمان لانا اور ایمان رکھنا ضروری ہے اسی طرح اللہ کی اس صفت مالکیت پر بھی ایمان ضروری ہے ورنہ وہ کبھی مومن نہیں ہو سکتا۔

اللہ تعالیٰ کی ملکیت کا جو مطلب ہے اس لحاظ سے دوسرا کوئی شے کا مالک نہیں ہے انسان اور نہ جان و ملک ایک انسان کے کسی شے کے مالک ہونے کا جو مطلب ہوتا ہے وہ یہ کہ اُس انسان کو دوسرے انسانوں کی بہ نسبت اس شے سے فائدہ اٹھانے کے حق میں ترجیح و تخصیص حاصل ہے، اور پھر ایک انسان کو دوسرے انسانوں کی بہ نسبت کسی شے سے انتفاع و استفادہ کے حق میں جو ترجیح و تخصیص حاصل ہوتی ہے وہ مخصوص شہری اسباب کی بنا پر حاصل ہوتی ہے اور چونکہ یہ اسباب قابل زوال ہوتے ہیں لہذا ان کی بنا پر حاصل شدہ ترجیح و تخصیص یعنی مالکیت بھی قابل زوال ہوتی ہے دائمی نہیں ہوتی، اسی طرح انتفاع و استفادہ کا یہ حق انسان کو اللہ تعالیٰ مالک حقیقی کی طرف سے عطا کر دیا ہوتا ہے لہذا انسان کی ملکیت حقیقی نہیں ہوتی بلکہ مجازی ہوتی ہے، نیز انسان کو اپنی ملوکہ شے میں ہر تصرف کا کلی اختیار نہیں ہوتا بلکہ صرف اُن تصرفات کا اختیار ہوتا ہے جو اس کے لئے مفید ہوتے اور دوسروں کے لئے مضر نہیں ہوتے لہذا انسان کی ملکیت اس لحاظ سے کامل نہیں ناقص ہوتی ہے، غرضیکہ کسی شے کے متعلق ایک انسان کی ملکیت اللہ تعالیٰ کی بہ نسبت نہیں بلکہ دوسرے انسانوں کی بہ نسبت ہوتی ہے اسی طرح وہ ملکیت ازلی وابدی نہیں بلکہ عارضی اور قابل زوال اور قابل انتقال ہوتی ہے، نیز وہ اللہ تعالیٰ کی طرف سے عطا کر دیا اور محدود تصرفات کے لئے ہوتی ہے لہذا حقیقی اور کامل نہیں بلکہ مجازی اور ناقص ہوتی ہے۔

بنا بریں ایک چیز ایک وقت اللہ کی ملکیت میں ہوتی ہے اور ایک انسان کی ملکیت میں کیوں کہ دونوں کا معنی مطلب الگ الگ ہے لہذا وہ ایک ساتھ جمع ہو سکتی ہیں، انسان کی ملکیت سے اللہ کی ملکیت اور اللہ کی ملکیت

سے انسان کی ملکیت کی نفی نہیں ہوتی جبکہ اس کے برخلاف دو انسانوں کی مستقل و منفرد ملکیت ایک شے میں بیک وقت جمع نہیں ہو سکتی کیونکہ وہ دونوں انتفاع و استفادے کے محتاج ہوتے ہیں اور جب ایک کو اس شے سے انتفاع و استفادے میں تخصیص و ترجیح ہوگی تو دوسرے کو نہیں ہو سکتی۔

قرآن مجید میں اللہ تعالیٰ نے ہر انسان کو اپنے مال اور اپنے جسم و جان کا مالک ٹھہرایا اور اسے ہر ایسے تصرف کا حق اور اختیار دیا ہے جس میں اس کا دنیوی و اخروی اور مادی و روحانی فائدہ ہو اور دوسروں کا ضرر و نقصان نہ ہو، یعنی ایسے کسی تصرف کا اختیار ہمیں دیا جو اس کی ذات کے لئے اور دوسرے انسانوں کے لئے مضر اور نقصان نہ ہو، اور اس چیز کو حرام و ناجائز ٹھہرایا ہے کہ کوئی شخص دوسرے کی رضامندی کے بغیر اس کے مال اور اس کے جسم و جان میں مالکانہ تصرف کرے۔

قرآن مجید کی جیسا کہ آیات میں جس طرح اموال کی نسبت و اضافت انسانوں کی طرف کی گئی ہے اسی طرح ستر سے زیادہ آیات میں جانوں، جسموں اور جسم کے مختلف اعضاء مثلاً ہاتھوں، پیروں، زبانوں، آنکھوں، کانوں وغیرہ کی نسبت و اضافت بھی انسانوں کی طرف کی گئی ہے یعنی جس طرح اَمْوَالُكُمْ وَاَمْوَالُكُمْ فرمایا اسی طرح اَنْفُسُكُمْ، اَجْسَامُكُمْ، اَنْبُؤِیْسُكُمْ، اَرْجُلُكُمْ، وَاَعْمَارُكُمْ، اَفْوَاهُكُمْ، صُدُورُكُمْ، اَعْيُنُكُمْ، اَبْصَارُكُمْ، اَذْخَانُكُمْ، رُؤُوسُكُمْ، اَسْبَابُكُمْ، اَحْقَابُكُمْ بھی فرمایا۔ اور جس طرح اموال کی اضافت اموال کی ملکیت پر دلالت کرتی ہے اسی طرح مذکورہ تمام چیزوں کی اضافت بھی ملکیت پر دلالت کرتی ہے، نیز جس طرح اللہ تعالیٰ نے مال کے اندر انسان کے بعض تصرفات کو جائز اور بعض کو ناجائز ٹھہرایا ہے اسی طرح جسم اور اعضاء کے اندر بھی بعض تصرفات کو جائز اور بعض کو ناجائز ٹھہرایا ہے، پھر جس طرح مال کے اندر جائز تصرفات پر انسان کے لئے اجر و ثواب کا وعدہ فرمایا ہے مثلاً صدقہ، انفاق فی سبیل اللہ، قرض حسنہ جیسے تصرفات پر اسی طرح جسم و جان کے جائز تصرفات پر بھی اجر و ثواب کا وعدہ فرمایا ہے۔ جیسے راہِ فدائیں غلبہ حق کی خاطر قتال جس میں انسان زخم بھی کھاتا اور بعض دفعہ جان بھی دے دیتا ہے، یا جیسے کسی ایجاب اور معذور کو راحت پہنچانے کے لئے خود جسمانی مشقت اٹھانا، اور کسی مظلوم کی حمایت میں اپنی جان تک لگا دینا وغیرہ اللہ تعالیٰ کے نزدیک اعلیٰ درجے کے نیک کام ہیں اور ان پر انسان عند اللہ اجر و ثواب کا مستحق قرار پاتا ہے۔ نیز جس طرح مال کے اندر ناجائز تصرفات

پر سزا و عذاب کی دھمکی اور وعید ہے جیسے اس طرف و تہذیب پر جسمی مال فقول ضائع ہوتا ہے ایسے ہی جسم کے اندر بھی ناجائز تصرفات پر عذاب و عقاب کی خبر ہے جیسے خود کشی وغیرہ۔

اور پھر جبکہ مال کے اندر جائز تصرفات پر انسان مدعا و تعریف اور اجر و ثواب کا مستحق اس وجہ سے قرار پاتا ہے کہ وہ مالک ہوتے ہوئے اپنا مال راہ خدا اور مصارف خیر میں خرچ کرتا ہے تو جسم و جان کے جائز تصرفات پر مستحق اجر و ثواب ہونے کی وجہ یہ کیوں نہ سمجھی جائے کہ انسان اپنے جسم و جان کا مالک ہوتا ہے؟ اسی طریقے سے جب مال کے اندر بعض تصرفات کو ممنوع اور موجب سزا و عذاب قرار دینے سے ملکیت مال کی نفی نہیں ہوتی تو پھر جسم و جان کے اندر بعض تصرفات مثلاً خود کشی کو ممنوع اور موجب عذاب قرار دینے سے ملکیت جسم و جان کی کیسے نفی ہو سکتی ہے؟

قرآن کریم میں ارشاد درباری ہے۔

رَاتِ اللّٰہِ اَشْتَوْیَ مِنَ الْمُؤْمِنِیْنَ اَنْفُسَهُمْ وَاَمْوَالَهُمْ بِاَنَّ لَهُمُ الْجَنَّةَ - بے شک اللہ نے خریدی یا مومنوں سے اُن کی جانوں اور اُن کے مالوں کو بوضو اس کے کہ اُن کے لئے جنت ہے۔ یعنی جنت کے بدلے اللہ نے مومنوں کی جانوں اور ان کے مالوں کا سودا کر لیا۔

اور چونکہ یہ ظاہر ہے کہ خریدی اور بیچی وہی چیز جاتی ہے جو خریدنے اور بیچنے والے کی ملکیت میں ہوتی ہے لہذا آیت مذکورہ سے مالوں اور جانوں دونوں کے متعلق انسان کی ملکیت ثابت ہوتی ہے، تعجب ہے کہ بعض لوگ اس آیت کو نفی ملکیت کے لئے پیش کرتے ہیں جبکہ اس سے ملکیت کا قطعی اثبات ہوتا ہے اور وہ اس آیت کے صحیح مفہوم و مطلب کو نہیں سمجھے جو اس کے سوا کچھ نہیں کہ مومنوں کو یہ سمجھے ہوئے اپنی جانیں اور اپنے مال راہ خدا میں قربان اور صرف کر دینے چاہئیں کہ انہیں اس کے عوض جنت کی ابدی زندگی ملے گی، اگر یا یہ معاطرۃ مومن وہ اللہ کے درمیان طے ہو چکا ہے۔

اسی طرح قرآن و حدیث میں ارشاد اور دیت کے متعلق جو نصوص ہیں اُن سے بھی یہی ظاہر اور ثابت ہوتا ہے کہ آدمی اپنے جسم اور حیوانی اعضاء کا خود مالک ہے کیونکہ ارشاد اور دیت نام ہے اُس مال کا جو جسم اور اُس کے کسی عضو یا عضو کا بدل اور عوض ہوتا ہے جو قتل کی صورت میں قاتل کی طرف سے معقول کے وراثت کو ملتا ہے جب وہ دیت پر راضی ہو جاتا ہے، اور کسی عضو کے تلف ہو جانے کی صورت میں تلف کرنے والے کی طرف سے اُس شخص کو ملتا ہے

جس کا عضو تلف ہو گیا ہوتا ہے، احادیث نبویہ کے مطابق قبضہ عملی حدیث و خون بہا ایک سوا اونٹ یا باہ ہزار درہم ہیں، اور جسم کے اعضاء میں سے بعض کی ارضی اور دیت کامل ہے، بعض کی نصف، بعض کی چوتھائی اور بعض کی پوری دیت کا دسواں حصہ ہے جیسے ایک انگلی کی دیت دس اونٹ ہیں۔

چونکہ بدل اور معاوضہ انسان اسی چیز کا لے سکتا ہے جس کا وہ مالک ہوتا ہے لہذا دیت کا مشروع ہونا اس بدلات کرتا ہے کہ انسان اپنے جسم و جان کا مالک ہے، اگر وہ مالک نہ ہوتا تو تلف کئے جانے کی صورت میں وہ اُس کے بدل و عوض یعنی دست اور ارضی کا مستحق نہ قرار پاتا۔

تفسیر قرآن اور حدیث میں جو مالی اور بدنی احکام ہیں انہیں غور سے دیکھا جائے تو ایسا معلوم ہوتا ہے کہ اسلام مال اور جان دونوں کے متعلق انسان کی ملکیت کو تسلیم کرتا اور اس کی بنیاد پر احکام دیتا ہے اور یہ ملکیت ایک انسان کی دوسرے انسان کی بہ نسبت ہوتی ہے اللہ تعالیٰ کی بہ نسبت نہیں ہوتی جو ہر چیز کا بے انتہا مالک ہے اور دائمی مالک ہے لہذا خود کشی کے حرام و ممنوع ہونے کی وجہ یہ کہ انسان اپنے جسم و جان کا مالک نہیں قرآن و حدیث کی بکثرت نصوص اور منشاء شریعت کے خلاف ہے بلکہ اُس کی صحیح توجیہ وہ ہے جو صحیحہ عرض کی گئی اس لئے کہ وہ احکام شریعت کے عین مطالبات اور قرین منقول ہے۔

اور چونکہ ان حضرات کی دوسری دلیل لاتانا یا ناپہنسا کہ آدمی اس وجہ سے اپنی آنکھوں کی وصیت نہیں کر سکتا کہ وہ اُن کا مالک نہیں، اور مالک نہ ہونے کی دلیل یہ کہ ایک حدیث نبوی میں خود کشی کو حرام و ممنوع فرمایا گیا ہے اور خود کشی کے حرام و ممنوع ہونے کی وجہ یہ کہ انسان اپنے جسم و جان کا مالک نہیں، لہذا یہ ثابت ہو جانے سے کہہ انسان خود اپنے جسم و جان کا مالک ہے دلیل مذکورہ کا پورا تانا بانا ٹوٹ جاتا اور وہ بے جان اور بے اثر ہو کر رہ جاتی ہے اور اس سے مدعا ثابت نہیں ہوتا جسے ثابت کرنے کے لئے یہ دلیل پیش کی گئی ہے۔

پھر اگر ان حضرات کے نزدیک مال کی وصیت جائز ہونے کی وجہ یہ ہے کہ انسان مال کا مالک ہوتا ہے تو یہ توجیہ یہ ثابت ہو جانے کے بعد کہ انسان اپنے جسم اور اعضاء جسم کا بھی مالک ہے جسم کے کسی عضو مثلاً آنکھ کے متعلق اس کی وصیت جائز ہونی چاہیے اور انہیں اس کے جواز کا قائل ہونا چاہیے۔

یہاں اگر یہ کہا جائے کہ مال کی وصیت تو اس لئے جائز ہے کہ مال کی وصیت کے متعلق قرآن و حدیث میں

واضح ہدایت ہے جبکہ آنکھوں وغیرہ کی وصیت کے متعلق کوئی ہدایت موجود نہیں لہذا اس سے یہ نتیجہ اخذ کیا جا سکتا ہے کہ آنکھوں وغیرہ کی وصیت جائز نہیں، اگر جائز ہوتی تو مال کی وصیت کی طرح قرآن و حدیث میں اس کا بھی ضرور ذکر ہوتا۔

تو اس کا جواب یہ دیا جا سکتا ہے کہ قرآن و حدیث میں مال کی وصیت کا ذکر اس وجہ سے ہے کہ نزول قرآن اور ظہور اسلام کے وقت مال کی وصیت کا مسئلہ موجود تھا اور لوگ مال کی وصیت کرتے تھے لہذا اس کی بعض صورتیں اسلامی نقطہ نظر سے غلط تھیں لہذا قرآن و حدیث میں بعض قیود و شرائط کے ساتھ اُسے جائز قرار دیا گیا، مثلاً وصیت پورے مال کے ایک تہائی تک ہونی چاہیے اور وارث کے لئے نہیں ہونی چاہیے، بخلاف آنکھوں وغیرہ کی وصیت کے کہ اس زمانے میں یہ مسئلہ کہیں موجود ہی نہ تھا، یہ تو اُن مسائل میں سے ایک ہے جو پودوسی صدی ہجری میں پیدا ہوئے لہذا قرآن و حدیث میں اس کے ذکر کا سوال ہی پیدا نہیں ہوتا۔

علاوہ ازیں قرآن و حدیث میں کسی چیز کے جواز کا صراحتاً ذکر نہ ہونا اس کے عدم جواز کی دلیل نہیں بن سکتا در نہ جہرے شمار ایسے مسائل کو ناجائز کہنا بڑے گاہن کا قرآن و حدیث میں صراحتاً ذکر نہیں لیکن ائمہ مجتہدین اور فقہائے کرام نے قیاس کی بنا پر یہاں تک کہ وصیت جائز کہلے اور مجہد امت کا ان کے جواز پر اتفاق ہے، اسی طرح اگر قرآن و حدیث میں آنکھوں کی وصیت کا صراحت کے ساتھ ذکر نہیں تو یہ اس کے عدم جواز کی دلیل نہیں بن سکتا۔

اہل علم جانتے ہیں کہ عہد صحابہ کرام سے لے کر اب تک یہی ہوتا رہا ہے کہ جب بھی کوئی نیا مسئلہ پیدا ہوا جس کے متعلق قرآن و حدیث میں صریح طور پر کوئی حکم مذکور نہ تھا تو علماء کرام نے قیاس کے طریقے سے اُس کا حکم معلوم کیا یعنی انہوں نے پوری توجہ سے یہ دیکھا کہ قرآن و حدیث میں اس مسئلہ سے ملتا جلتا کوئی دوسرا مسئلہ مذکور ہے یا نہیں جب ایسا مسئلہ مل گیا تو انہوں نے اس غیر مذکور مسئلہ کو مذکور مسئلے پر قیاس کیا یعنی جو حکم اُس مسئلہ مذکور کا تھا وہی حکم انہوں نے مسئلہ غیر مذکور کے لئے ثابت کیا، اگر وہ جائز تھا تو اس کو جائز اور ناجائز تھا تو اس کو بھی ناجائز کہا، اس طرح کتب فقہ و فتاویٰ میں قیاسی احکام کا ایک بڑا ذخیرہ جمع ہو گیا جو مصلحتوں احکام سے کہیں زیادہ ہے۔

چونکہ زیر بحث آنکھ کی وصیت کا مسئلہ بھی ایسا ہی ہے جس کے متعلق قرآن و حدیث میں کوئی صریح حکم نہیں ملتا لہذا اس کا شرعی حکم معلوم کرنے کے لئے قیاس ہی کا طریقہ ہو سکتا ہے، اس بارے میں جب ہم قرآن و حدیث پر نظر ڈالتے ہیں تو ہمیں اس مسئلہ سے ملتا جلتا ایک دوسرا مسئلہ مل جاتا ہے اور وہ ہے مال کی وصیت کا مسئلہ، لہذا ہم اس پر قیاس کر کے یہ کہہ سکتے ہیں کہ جس طرح کوئی شخص اپنے مال کی وصیت کر سکتا ہے اسی طرح اپنے جسم کے کسی حصہ مثلاً آنکھ کی وصیت بھی کر سکتا ہے کیونکہ مال اور جسم اس لحاظ سے ایک دوسرے کے حامل اور مشابہ ہیں کہ دونوں سے انسان کو نائدہ پہنچتا اور دونوں پر انسان کی ملکیت قائم ہوتی ہے اور دونوں کے اندر اللہ تعالیٰ نے مسلمانوں کو بریسے تصرف کا اختیار دیا ہے جو اس کے لئے دنیا و آخرت میں مفید اور نفع بخش ہو۔ ایک مسلمان کو اپنے مال کے اندر جن تصرفات کا اختیار دیا گیا ہے ان میں سے ایک یہ کہ وہ اپنے مال کے ایک حصہ کے متعلق وصیت کر سکتا ہے کہ میرے مرنے کے بعد یہ مال فلاں شخص کو دے دیا یا رفاہ عام کے فلاں کام میں صرف کر دیا جائے، چونکہ اس سے ایک یا ایک سے زیادہ ایسے انسانوں کو نائدہ پہنچتا ہے جنہیں قانون وراثت کی روح سے مرنے والے کے مال سے کچھ نہیں ملتا لہذا انسانی ہمدردی اور بھلائی کی وجہ سے اسے مستحب اور واجب ٹھہرایا گیا ہے، گویا مالی وصیت کے جواز کی علت انسانی بھلائی و ہمدردی ہے، اور چونکہ یہی علت آنکھوں کی وصیت میں بھی پائی جاتی ہے اس سے بھی ایک ضرورت مند انسان کی ضرورت پوری ہوتی اور ایک نابینا کو بینائی ملتی ہے جو انسانی بھلائی اور ہمدردی کی ایک عمدہ شکل ہے لہذا یہی اسی طرح جائز سمجھنی چاہیے جس طرح مال کی وصیت جائز ہے۔

مزید برآں صحیح البخاری اور صحیح المسلم میں ایک حدیث بھی ایسی ملتی ہے جو جسم و جان کے متعلق وصیت کے جواز پر دلالت کرتی ہے وہ حدیث اس طرح ہے :-

عن ابی سعید عن ابی بنی علی بنی علیہ وسلم انه ذکر وجلا فیمن کان تمیکم اعطاه اللہ مالاً ووللاً، فلما حضرت الوفاء قال لبنیہ ائی اب کنت لکم قالوا خیر اب، قال فانہ لم یبتز عند اللہ خیراً، وان یقدر اللہ علیہ یعذبه فانظروا اخامت ما حقونی حتی اذا صرت فحماً فاستحقونی، فاذا کان یوم یح عاصف فاذرونی فیہا قال ابی

صلى الله عليه وسلم فاخذوا شيعتهم على خالك ولبقى ففعلوا، فقال الله كُنْ قَاخَا  
رجل قائم، ثم قال اى عبدى ما هلك على ما فعلت؟ قال ففانك، فما تلافاه ان  
رحمه، وفى روايته ففعله. كتاب الرقاق وكتاب التوحيد فى البخارى وكتاب التوبة فى المسلم.

ترجمہ : حضرت ابو سعید سے روایت ہے کہ نبی صلی اللہ علیہ وسلم نے ایک ایسے شخص کا ذکر کیا جو تم سے پہلے لوگوں  
میں تھا اور اُسے اللہ نے مال بھی عطا فرمایا تھا اور اولاد بھی، جب اس کی موت کا وقت آیا تو اُس نے اپنے بیٹوں  
سے پوچھا تیلاد میں تمہارے لئے کیسا باپ رہا تو انہوں نے جواب دیا بہت اچھا باپ، پھر اس نے کہا کہ میں اللہ کے پاس  
نیکیوں کا ذخیرہ نہیں کر سکا ہوں لہذا مجھے ڈر ہے کہ اللہ مجھے عذاب دے گا، پس دیکھو جب میں مر جاؤں تو میری  
لاش کو جلانا یہاں تک کہ وہ کوئلہ بن جائے پھر اس کو پینا اور جس دن زور کی آمد ہی ہو اس میں اُسے بکیر دینا اور  
اس پر اُس نے ان سے حلفیہ پختہ عہد و پیمان لیا چنانچہ اس کے مرنے کے بعد انہوں نے ایسا ہی کیا، پس اللہ نے لفظ کُنْ  
فرمایا تو وہ ایک مرد کی شکل میں کھڑا ہو گیا، پھر اللہ نے اس سے پوچھا اے میرے بندے بتلا کہ چیز نے تجھے اُس فعل پر  
آمادہ کیا جو تو نے کیا، تو اس نے جواب دیا آپ کے خوف نے، پس اللہ نے اس کی تلافی اس طرح فرمائی کہ اس پر رحم فرمایا  
اور اُسے بخش دیا۔

اس حدیث نبوی سے ہی امور پر روشنی پڑتی ہے اُن میں سے ایک یہ کہ انسان اپنے مردہ جسم کے متعلق ایسی  
وصیت بھی کر سکتا ہے کہ اس کو جلا کر اُس کی لاکھ ہمایاں اڑا اور دریا میں بہا دی جائے، اگر ایسی وصیت کسی  
صورت میں بھی جائز نہ ہوتی تو رسول اللہ صلی اللہ علیہ وسلم نے جب اس وصیت کا ذکر فرمایا تو اس کے ساتھ یہ  
بھی ضرور فرماتے کہ ایسی وصیت کسی حال میں کسی کے لئے جائز نہیں، غرضیکہ اس موقع پر آپ کا کچھ نہ فرمانا، ایسی  
وصیت کے جواز کی دلیل بن سکتا ہے۔

اس میں شک نہیں کہ اسلام کی اصل تعلیم یہی ہے کہ جب کوئی مسلمان مر جائے تو زندہ لوگ قبر کھود کر اُسے  
زمین میں دفن کریں، بحری سفر میں مر جائے تو سمندر میں ڈال دیں تاکہ وہ اُس ضرر سے بچ جائیں جو لاش کے ٹرنے  
اور تعفن پھیلنے سے زندہ لوگوں کو پہنچتا ہے۔ بہر حال مسلمان کی لاش کو جلانا، اس بارے میں اسلامی تعلیم کے  
خلاف ہے جس طرح یہ خلاف ہے کہ اُسے محمی اور حنوط کر کے قبر میں دفن کیا جائے جیسا کہ قدیم مصر وغیرہ میں ہوا کرتا



تھا تاکہ لاش صحیح وسالم رہے اور اُسے کوئی کیڑا وغیرہ نہ کھائے، گویا اسلام نہ تو ہندو مذہب کی طرح اس کے حق میں ہے کہ مردہ کو آگ میں جلا کر ختم کر دیا جائے اور نہ قدیم مصری مذہب کی طرح اس کے حق میں کہ میت کو نمی کر کے محفوظ کر دیا جائے بلکہ وہ اُسے زمین میں دفن کر دینے کے حق میں ہے جس کی ایک شکل سمندر میں ڈال دینا ہے جب موت سمندری سفر میں واقع ہوئی ہو۔

اور پھر عیساکو عام مشاہدہ ہے مذکورہ دونوں شکلوں میں قبر میں دفن کرنے کی شکل میں بھی اور دریا میں ڈال دینے کی شکل میں بھی میت بالآخر تحلیل ہو کر ختم ہو جاتا ہے لہذا اس کا صاف مطلب یہ ہوا کہ اسلام یہ نہیں چاہتا کہ میت جوں کا توں صحیح سالم رہے بلکہ یہ چاہتا ہے کہ وہ تحلیل ہو کر رفتہ رفتہ ختم ہو جائے جن ارضی عناصر سے وہ بنا تھا پھر انہی عناصر میں بکھر جائے۔

غالباً اسی چیز کے پیش نظر بعض اسلامی مالک جیسے مصر وغیرہ میں اب یہ ہونے لگا ہے کہ جبکہ کمی کی وجہ سے ہر ہر مردے کو الگ الگ قبر میں دفن کرنے کی بجائے، بہت سے مردوں کو تجہیز و تکفین کے بعد قبرستان میں پٹے ہوئے تہہ خانوں میں ایک ساتھ رکھ کر ان پر کوئی کیمیا دی دوا چھڑک دی جاتی ہے جس سے وہ جلد تحلیل ہو کر ختم ہو جاتے ہیں اور پھر ان کے ڈھانچوں کو دوسری جگہ محفوظ کر دیا جاتا ہے۔

بہر حال اور جو کچھ بھی ہو لیکن اسلام میں مردے کو جلانے کا طریقہ ناجائز ہے لہذا ایک مسلمان نہ ایسی وصیت کر سکتا ہے کہ اس کے مرنے کے بعد اُس کی لاش کو جلا دیا جائے اور نہ زندوں کے لئے ایسی وصیت پر عمل کرنا جائز ہے کیونکہ یہ اسلامی طریقہ کے سراسر خلاف ہے اور اس میں زندہ انسانوں کا کچھ نامہ بھی نہیں۔  
غرضیکہ مذکورہ حدیث سے یہ ضرور ثابت ہوتا ہے کہ انسان اپنے جسم کا مالک ہے اور اس کے متعلق وصیت کر سکتا ہے، یہ دوسری بات ہے کہ اسلام کی رو سے وہ کیسی وصیت کر سکتا اور کیسی نہیں کر سکتا اور کیسی وصیت پر عمل کرنا جائز ہے اور کیسی پر عمل کرنا جائز نہیں۔

اور چونکہ ایک مسلمان کی ایسی وصیت کہ میرے مرنے کے بعد میری آنکھیں کسی نابینا کے لئے نکال کر پھر مجھے اسلامی طریقہ سے دفن کر دیا جائے جہاں اسلامی طریقہ تدفین کے خلاف نہیں وہاں اس میں ایک ضرورت مند نابینا انسان کا کھلا ہوا نامہ بھی ہے لہذا ایسی وصیت کو حرام اور ناجائز کہنا صحیح نہیں

تیسری دلیل اُن علماء کرام کی جو قرنیہ کی بیوند کاری کو حرام اور ناجائز کہتے ہیں یہ کہ اس سے ایک مسلمان کے جسم میں پاک اور ناپاک کا اختلاط واقع ہوتا ہے وہ اس طرح کہ مردہ جسم ناپاک ہے لہذا اس سے اخذ کی ہوئی آنکھ بھی ناپاک ہوتی ہے وہ آنکھ جب زندہ انسان کو لگائی جائے گی تو اس کے جسم میں ایک مردہ و ناپاک چیز شامل ہو جائے گی، اب ایسا آدمی جو نماز پڑھے گا وہ صحیح نہیں ہوگی اس لئے کہ نماز کی صحت کے لئے پورے جسم کا پاک ہونا ضروری ہے۔ اس کی تائید میں وہ بعض فقہاء کا یہ قول پیش کرتے ہیں کہ اپنے گرسے ہوئے یا مردہ کے دانت کو لگانا ناجائز ہے اس کے ساتھ جو نماز پڑھی جاتی ہے درست نہیں ہوتی۔

غور سے دیکھا جائے تو یہ دلیل بھی اُس مطلب کے لئے مفید اور کارگر نظر نہیں آتی جس کے ثبوت میں یہ پیش کی گئی ہے بلکہ یہ دلیل مسئلہ زیر بحث سے غیر متعلق دکھائی دیتی ہے اس لئے مسئلہ زیر بحث میں مردہ اور زندہ اور پاک اور ناپاک کا اختلاط ہوتا ہی نہیں بلکہ زندہ کا زندہ اور پاک کا پاک سے اختلاط ہوتا ہے۔

اس کی وضاحت یہ کہ آدمی جب مرتا ہے تو اُس کے جسم کے تمام اجزاء ایک ساتھ فوراً نہیں مرتا بلکہ بعض اعضاء پہلے مرتے اور بعض کچھ دیر میں مرتے ہیں یعنی بعض اعضاء سے زندگی مرتے ہی فوراً ختم ہو جاتی اور بعض سے تین تا چھ گھنٹے کے بعد ختم ہوتی ہے آنکھوں میں کم از کم تین گھنٹے تک زندگی رہتی ہے چنانچہ اس وقفہ میں نکال کر محفوظ کرا جاتی ہیں وہی زندہ آدمی کا جڑ بنتی اور اُسے فائدہ پہنچاتی ہیں، اور جو آنکھیں بالکل مر جاتی ہیں وہ نہ زندہ جسم میں جڑ سکتی ہیں اور نہ اُن سے کوئی فائدہ پہنچتا ہے بلکہ اُلٹا ضرر اور نقصان پہنچتا ہے۔

اور چونکہ زیر بحث قرنیہ کی بیوند کاری زندہ آنکھ کی قرنیہ سے ہوتی ہے لہذا آپڈیشن کامیاب ہونے کے بعد زندہ کا زندہ سے جوڑ ہوتا ہے مردہ کا زندہ سے جوڑ نہیں ہوتا، جب مردہ کا زندہ سے جوڑ نہیں ہوتا تو ناپاک اور پاک کا اختلاط بھی نہیں ہوتا، جب اختلاط نہیں ہوتا تو نماز پڑھنے میں کوئی اثر نہیں پڑتا۔ رطب دانت کا مسئلہ تو اس کے متعلق عرض ہے کہ اگر بعض فقہاء اس کے عدم جواز کے قائل ہیں تو دوسرے بعض اس کے جواز کے بھی قائل ہیں جیسے قاضی ابو یوسف کہ ان کے نزدیک گرسے ہوئے دانت کا دوبارہ لگانا بھی جائز ہے اور اس عانت کے ساتھ نماز بھی صحیح رہتی ہے۔

علامہ انبیا دانت کے مسئلہ پر آنکھ کو تپاس نہیں کیا جاسکتا کیونکہ اگر ایسا دانت بے حس ہو جاتا ہے اسے دوبارہ لگانے سے اس میں وہ حس واپس نہیں لوٹتی جو گرنے سے پہلے اس کے اندر پائی جاتی تھی لہذا وہ مردہ کے حکم میں ہوتا ہے، بخلاف آنکھ کے کہ وہ علیحدہ ہونے کے بعد بھی زندہ رہتی اور دوسرے جسم میں چڑھنے پر وہی کام کرتی ہے جو پہلے جسم میں کرتی تھی لہذا ایک کا دوسرے پر تپاس درست نہیں۔

اور پھر یہ تیسری دلیل اس بنا پر بھی غلط قرار پاتی ہے کہ فقہاء کے نزدیک آدمی کے اجزاء سے فائدہ اٹھانا نجاست کی وجہ سے نہیں بلکہ آدمی کی کرامت اور بزرگی کی وجہ سے ہے، حدائے کی عبارت ہے۔  
حرمة الانتفاع باجزاء الآدمی لکرامتہ۔ آدمی کے اجزاء سے نفع اٹھانے کی حرمت اس کی کرامت و تکریم کی وجہ سے ہے۔ فتاویٰ عالمگیری کی عبارت ہے: الانتفاع باجزاء الآدمی لم یجوز قیل للنجاسة وقیل لکرامۃ حوالہ صحیح۔ آدمی کے اجزاء سے فائدہ اٹھانا جائز نہیں ایک قول میں نجاست کی وجہ سے اور دوسرے قول میں کرامت کی وجہ سے اور یہ دوسرا قول ہی صحیح ہے۔

یہ ہے ایک عملی تجزیہ اور تحقیقی جائزہ ان تین دلائل کا جن کی بنیاد پر قرنیہ کی بیوند کاری کو حرام و ناجائز کہا گیا ہے اور میں سمجھتا ہوں اس کی روشنی میں اس فتوے کی صحت و عدم صحت کا بخوبی اندازہ لگایا جاسکتا ہے جو مسئلہ مذکور کے متعلق عدم جواز کا دیا گیا ہے۔

اب میں مختصر طور پر ان دلائل کو پیش کرنا اور ان پر کچھ روشنی ڈالنا چاہتا ہوں جو قرنیہ کی بیوند کاری کے جواز میں لکھے گئے اور اب تک سامنے آئے ہیں، یہ دلائل بھی منصوص دلائل نہیں بلکہ پہلے دلائل کی طرح قیاسی اور اجتہادی دلائل ہیں۔

قرنیہ کی بیوند کاری کو جائز کہنے والے علماء اپنی دلیل کو اس طرح شروع کرتے ہیں: اسلام نے اپنی تعلیمات میں جن چیزوں کو بطور مقاصد سامنے رکھا ہے ان میں سے ایک چیز انسان کی جسمانی صحت ہے، اور یہ اس لئے کہ بہت سے ایسے فرائض ہیں جن کی آداہنگی اور انجام دہی کا دار و مدار جسمانی صحت و تندرستی پر ہے اور جن کی آداہنگی انسان کی انفرادی اور اجتماعی فلاح و کامیابی کے لئے ضروری ہے۔

چنانچہ اسی مقصد کے پیش نظر اسلام نے مضر صحت اشیاء کو حرام اور مفید صحت چیزوں کو حلال ٹھہرایا ہے

اور اسی مقصد کی خاطر مسلمانوں کو یہ حکم دیا ہے کہ ہر بیماری کا ضروری علاج کریں کیونکہ بیماریوں سے جسمانی صحت ضرور بگڑتی اور خراب ہوتی اور فرائض کی ادائیگی پر اس کا اثر پڑتا ہے اور پیغمبر اسلام صلی اللہ علیہ وسلم نے مسلمانوں کو علاج معالجے کا حکم دیتے ہوئے یہ بھی فرمایا کہ ہر مرض کا علاج ہے اور ہو سکتا ہے لہذا کبھی مایوس نہ ہونا چاہیے۔

اور پھر چونکہ یہ ظاہر ہے کہ بیماریوں کے علاج معالجے کی ضرورت صرف اسی وقت پوری ہو سکتی ہے جب وہ طور طریقے مباح اور وہ اشیاء جائز ہوں جن کو اختیار اور استعمال کئے بغیر علاج معالجہ نہیں ہو سکتا لہذا اسلام کے نزدیک وہ تمام طور طریقے جائز ٹھہرتے اور سب اشیاء مباح قرار پاتی ہیں جن پر علاج معالجے کا دار و مدار اور تمام تر انحصار ہوتا ہے اور اطباء انہیں ضروریات کا درجہ دیتے ہیں۔ اگرچہ ان میں سے بعض اشیاء کسی دوسری درجہ سے ناجائز ہی کیوں نہ ہوں۔

جسمانی بیماریوں میں سے ایک بیماری اندھے پن اور بینائی کھوجانے کی بیماری ہے جس کا جرب اور کامیاب علاج اب تک جو معلوم ہو سکا ہے وہ یہ کہ مردہ آدمی کی آنکھ کی قرینہ جب اندھے آدمی کی آنکھ میں پیوست کر دی جاتی ہے تو اس کا اندھا پن دور ہو جاتا اور وہ اپنی آنکھ سے دیکھنے لگتا ہے دنیا میں اس کی بے شمار مثالیں ہیں جو ہر ملک میں دیکھی جا سکتی ہیں اور جو اس طریقہ علاج کی کامیابی کا روشن ثبوت ہیں لیکن مروے آدمی کی آنکھیں افذکرنا اس لحاظ سے ناجائز بھی ہے کہ اس سے مردے کی ہتک اور توہین ہوتی اور تکریم آدمیت کو جھٹکا لگتا ہے، لہذا یہاں ایک مشکل مسئلہ کھڑا ہو جاتا ہے وہ یہ کہ نابینا آدمی کی ضرورت کے لئے مردہ آدمی کی آنکھ افذکرنا شرعاً جائز ہے یا جائز نہیں؟ اس کے لئے جب ہم قرآن و حدیث اور کتب فقہ و فتاویٰ کو دیکھتے ہیں تو ہمیں جزوی و تفصیلی طور پر کوئی واضح ہدایت ہمیں ملتی البتہ کتب فقہ میں قرآن و حدیث سے ماخوذ کچھ ایسے قواعد کلیہ اور اصول عامہ ضرور ملتے ہیں جن کی روشنی میں اس جزوی مسئلہ کو بخوبی حاصل کیا جا سکتا ہے۔

مثلاً ان قواعد کلیہ میں سے ایک قاعدہ یہ ہے کہ ضرورت منظور و ممنوع چیز کو مباح کر دیتی ہے۔ دوسرا قاعدہ یہ کہ جب دو بلائیاں پیش آئیں تو بڑی بڑائی سے بچنے کے لئے چھوٹی بڑائی کو اختیار کرنا جائز ہے۔

تیسرا قاعدہ یہ کہ بڑے نامزدہ کی خاطر چھوٹے نامزدے کو چھوڑ دینا جائز ہے۔ اور چوتھا قاعدہ یہ کہ جس چیز میں ایک پہلو مضرت کا اور دوسرا پہلو منفعت کا ہو، تو اگر مضرت کا پہلو غالب یا برابر ہو تو اس چیز سے اجتناب کیا جائے اور منفعت کا پہلو غالب ہو تو اسے اختیار کیا جائے۔

غور سے دیکھا جائے تو ان چاروں قواعد کلیہ کی رو سے مسئلہ مذکورہ کا حل یہ نکلتا ہے کہ اندھے آدمی کی بینائی کے لئے مردہ آدمی کی آنکھیں اخذ کرنا جائز ہے :

پہلے قاعدے کی رو سے اس طرح کہ چونکہ اندھے پن کا علاج بلا شک اندھے آدمی کی ایسی ضرورت ہے جو بغیر اس کے پوری نہیں ہو سکتی کہ مردہ آدمی کی آنکھیں استعمال کی جائیں لہذا اس ضرورت کے تحت وہ مخطور اور حرام علی مباح اور جائز ہو جاتا ہے جو مردہ آدمی کی آنکھیں لینے میں کہنا پڑتا ہے۔ کیونکہ پہلے قاعدہ کے مطابقت ضرورت، حرام و مخطور چیز کو مباح بنا دیتی ہے۔

دوسرے قاعدے کی رو سے اس طرح کہ باوجود اندھے پن کا علاج ہو سکنے کے اندھے کو علاج سے محروم رکھنا ایک برائی ہے اور اس علاج کے لئے مردہ آدمی کی آنکھیں اخذ کرنا دوسری برائی ہے اور چونکہ پہلی برائی میں زندہ آدمی کا ضرر اور دوسری برائی میں مردہ آدمی کا ضرر ہے لہذا پہلی برائی دوسری برائی سے زیادہ اور شدید ہے بنا بریں پہلی برائی سے چھٹکارا حاصل کرنے کے لئے دوسری برائی کو اختیار کرنا دوسرے قاعدہ کے تحت جائز قرار پاتا ہے۔

تیسرے قاعدہ کی رو سے یوں کہ تکریم آدمیت کی وجہ سے مردہ آدمی کی آنکھیں نہ لینا ایک اچھائی ہے اور اندھے آدمی کو بینائی سے بہرہ ور کرنا دوسری اچھائی ہے لیکن چونکہ پہلی اچھائی کا تعلق مردہ آدمی سے اور دوسری اچھائی کا تعلق زندہ آدمی سے ہے لہذا دوسری اچھائی کو پہلی اچھائی پر فوقیت دے کر تیسری حاصل ہے تو پھر تیسرے قاعدہ کے تحت پہلی اچھائی کو دوسری اچھائی کی خاطر چھوڑ دینا جائز ٹھہرتا ہے۔

چوتھے قاعدے کی رو سے اس طرح کہ مردہ آدمی کی آنکھیں اخذ کرنے میں ایک پہلو مضرت کا ہے اور دوسرا منفعت کا۔ مضرت کا پہلو یہ کہ اس سے انسان کی لاش کی ہتک اور توہین ہوتی ہے، اور منفعت

کا پہلو یہ کہ اس سے ایک اندسے نابینا آدمی کو بینائی ملتی ہے، پھر جب ان دونوں پہلوؤں پر یہ دیکھنے کے لئے غور کیا جاتا ہے کہ کونسا پہلو غالب اور کون سا مغلوب ہے تو منفعت کا پہلو غالب اور محرت کا پہلو مغلوب نظر آتا ہے لہذا چوتھے قاعدہ کے تحت نابینا آدمی کی بینائی کی خاطر مردہ آدمی کی آنکھیں لینے کا جواز پیدا ہو جاتا ہے۔

یہ حضرات اپنے موقف کی تائید میں رسول اللہ صلی اللہ علیہ وسلم کی اس حدیث کو بھی پیش کرتے ہیں۔

مثل المؤمنین فی قوادحہم وتواجمہم وتعاظفہم کالجسد الواحد ، باہمی دوستی، ہمدردی اور شفقت میں مومنوں کا حال ایک جسم کے اعضاء جیسا ہے۔ ان حضرات کا کہنا ہے کہ اس حدیث کے وسیع مفہوم میں ایک صورت یہ بھی داخل ہے کہ وہ مردہ کے کسی عضو سے زندہ کو فائدہ پہنچا سکیں ان حضرات کی یہ دلیل کافی کمزور ہے، البتہ مذکورہ بالا قیاسی دلائل وزنی اور جاندار ہیں اور ان پر اعتماد کیا جاسکتا ہے۔

آخر میں اگر کوئی مجھ سے یہ پوچھے کہ اس مسئلہ میں تیری رائے کیا ہے تو میں اُس کا جواب یہ دوں گا کہ جو کچھ مجھے اس مسئلہ کے متعلق باوجود جستجو اور تحقیق کے قرآن و حدیث میں کوئی ایسی نص نہیں مل سکی جس سے عبارت، دلالت، اقتضاء اور اشارہ یہ ثابت ہوتا ہے کہ قرنیہ کی بیوند کاری واجب ہے یا حرام، باللفظ دیکھ مجھے اس مسئلہ کے متعلق قرآن و حدیث میں نہ تو بصورت امر کوئی ایجابی حکم مل سکا ہے اور نہ بصورت نہی کوئی امتناعی حکم، نہ تفصیلاً اور صراحۃً طلب ہے اور نہ اجلاً اور تیساً، لہذا میری رائے میں قرنیہ کی بیوند کاری نہ واجب ہے اور نہ حرام، بلکہ اسے صرف مباح ہی سمجھا جاسکتا ہے، جس کے نہ اختیار کرنے میں کوئی حرج ہوتا ہے اور نہ ترک کرنے میں کوئی حرج، یعنی جس کا ترک و اختیار دونوں جائز ہوتے ہیں، نہ ترک کرنے والے کو گنہگار کہہ سکتے ہیں اور نہ اختیار کرنے والے کو گنہگار۔

علماء محققین نے لکھا ہے کہ اصل اشیاء کے اندر اباحت ہے کسی شے کو شرعاً واجب یا

حرام اُس وقت تک نہیں کہا جا سکتا جب تک کہ اس کے واجب یا حرام ہونے پر کوئی شرعی دلیل قائم نہ ہو، اور چونکہ یہ مسئلہ بھی ایسا ہی ہے لہذا نہ اس کو واجب کہنا درست ہو سکتا ہے اور نہ حرام کہنا درست۔

ختم کر دینے سے پہلے یہ عرض کر دینا ضروری سمجھتا ہوں کہ مسئلہ زیر بحث کے متعلق میں نے جو کچھ لکھا ہے اس سے نہ کسی کی مخالفت اور نہ تردید مقصود ہے اور نہ کسی کی موافقت و تائید مقصود، مقصود صرف یہ کہ اس عالمگیر انسانی مسئلہ کے متعلق اسلام کا موقف واضح ہو جو ایک خود عالمگیر انسانی دین ہے۔ اور پھر جو کچھ لکھا ہے اپنے علم و فہم کے مطابق طالعاً لعلیلاً انداز سے لکھا ہے جو صحیح بھی ہو سکتا ہے اور غلط بھی، یہ کسی دادالافتاء کا فتویٰ نہیں اور نہ سپریم کورٹ کا فیصلہ، بلکہ یہ ایک جو یا ئے حق کی علمی کاوش ہے یہ صحیح ہے یا غلط یا کس حد تک صحیح ہے اور کس حد تک غلط؟ اس کا فیصلہ غیر متعصب، منصف مزاج اور حقیقت پسند اہل علم و فکر ہی کر سکتے ہیں۔